

Наталля КАЧАНОВА:

«НЕКАТОРЫЯ ПРАБЛЕМЫ МОГУЦЬ ПАТРАБАВАЦЬ ЗМЕН У ЗАКАНАДАЎСТВЕ»

Менавіта такі значны вынік могуць мець
асабістыя
прыёмы грамадзян



Фота БелаТА.

НА мінулым тыдні Старшыня Савета Рэспублікі правяла выязны асабісты прыём грамадзян у Паставах Віцебскай вобласці. Адкрыты дыялог з уладай доўжыўся восем гадзін, на Віцебшчыну прыехалі людзі з усіх абласцей краіны. Карэспандэнт «МС» прысутнічала на прыёме і запісала самыя цікавыя моманты.

Першай са сваёй праблемай, якая цягнецца не адзін год, да Наталлі Іванаўны звярнулася жанчына з Гомельскага раёна. Пенсіянерка ў садовым таварыстве, дзе ў яе знаходзіцца дача, з 2016 года пераследуюць нядобрабычлівыя суседзі. Па словах заяўніцы, справа не адзін раз даходзіла да бойкі, спрабавалі рабіць замах і на яе жыццё. У 2018 годзе яе дачу, дзе спаў маленькі ўнук, падпалілі. Саветам таварыства з

дадзенай праблемай разабрацца не могуць. Наталля Качанова даручыла органам аховы правапарадку і мясцовым органам улады звярнуць на гэту сітуацыю пільную ўвагу. Сям'я з Гродзенскай вобласці ў снежні мінулага года страціла 66-гадовую маці па прычыне памылкі ўрачоў. Жанчына паступіла ў Ваўкавыскую ЦРБ з моцным болем у жываце і тэмпературай. Абследаванне паставіла дыягназ — камяні ў жаўцяку, на працягу 10 дзён урачы лячылі пацыентку адпаведнымі прэпаратамі, не зважаючы ўвагу на тое, што боль не праходзіў, а тэмпература трымалася. Лячылі ад камянёў, але не заўважылі, што разам з гэтым развівалася складаная форма апендыцыту. Калі пачалі праводзіць больш дэтальнае даследаванне, было занадта позна — жанчына памерла ад перытаніту. Сям'я настойвае на вывучэнні правільнасці дзеянняў медыкаў. Старшыня Савета Рэспублікі даручыла адказным органам разабрацца ў гэтым выпадку і ўзяла пытанне на асабісты кантроль.

Тэму аховы здароўя працягнуў і малады ўрач-гігіеніст з Дзяржынска: ён узяў на прыёме два пытанні. Першае датычылася дыспансерызацыі насельніцтва, а канкрэтна — як аптымальна ахапіць ёй усе катэгорыі насельніцтва. «Цяпер на медыцынскі агляд на працоўным месцы выдзяляюць адзін вольны дзень, аптымальна сумясціць яго і з дыспансерызацыяй. Гэта дазволіць своєчасова дыягнаставаць захворванні», — агучыў ідэю малады чалавек. «Гэта прапанова лагічная і рацыянальная. Аднак пытанне ў іншым: ці хопіць у нашай сістэме аховы здароўя рэсурсаў на ўсіх узроўнях (пачынаючы ад раённых і да абласных устаноў), каб грамадзянін за адзін дзень мог наведаць усіх спецыялістаў? І не менш важна, каб агляд быў не дзеля «птушачкі» ў даведцы, а на якасным прафесійным узроўні, каб чалавек сапраўды быў запэўнены, што яго здароўе ў выдатным стане», — звярнула ўвагу Наталля Іванаўна.

(Заканчэнне на 8-й стар.)

ЧЫРВОНААРМЕЙСКАЯ, 9

Дзеці, моладзь,
дэпутаты



На чым была сканцэнтравана ўвага сенатараў на мінулым тыдні

• Старшыня Пастаяннай камісіі Савета Рэспублікі па адукацыі, навукі, культуры і сацыяльным развіцці Ірына Старавойтава ўзяла ўдзел у дыялогавай пляцоўцы «Дзеці. Сям'я. Будучыня нацыі», прысвечанай Міжнароднаму дню абароны дзяцей. Мерапрыемства адбылося ў Нацыянальным цэнтры мастацкай творчасці дзяцей і моладзі, дзе навучэнцы ўстаноў агульнай сярэдняй адукацыі, выхаванцы прыёмных сем'яў і дзіцячых дамоў мелі магчымасць задаць пытанні парламентарыям і прадстаўнікам рэспубліканскіх органаў дзяржаўнага кіравання. Падчас дыялогу сенатар адзначыла, што ў Беларусі ўдзяляецца прыярытэтная ўвага пытанням абароны дзяцінства, сфарміравана сістэма дзяржаўнай падтрымкі сем'яў, якія выходзяць дзяцей, прымаюцца і пастаянна ўдасканальваюцца ўмовы для развіцця інтэлектуальнага і творчага патэнцыялу дзяцей і моладзі, а таксама меры па рэалізацыі права кожнага дзіцяці на жыццё і выхаванне ў сям'і. Ірына Старавойтава паведаміла, што сур'ёзная ўвага ў рамках работы Нацыянальнай камісіі па правах дзіцяці ўдзяляецца пытанням захавання здароўя і жыцця дзяцей, абароны іх правоў і законных інтарэсаў, удасканалення сацыяльнай палітыкі і механізмаў падтрымкі дзяцінства, умацавання сям'і. У канцы сустрэчы старшыня камісіі падкрэсліла важнасць свядомага і адказнага стаўлення да краіны і грамадства, фарміравання цвёрдай жыццёвай пазіцыі і патрыятызму, захавання гістарычнай памяці, рэалізацыі творчых ініцыятыў моладзі на карысць краіны.

• Намеснік старшыні Пастаяннай камісіі Савета Рэспублікі па адукацыі, навукі, культуры і сацыяльным развіцці Дзмітрый Баскаў запрасіў дзяцей з Данбаса наведаць адну з самых сучасных арэн беларускай сталіцы — «Алімпік-Арэну». Парламентарый працягвае добрую традыцыю знаёмства юных гасцей Беларусі са спартыўнай інфраструктурай краіны. Каля двух дзясяткаў юных гасцей ва ўзросце ад 9 да 15 гадоў ацаніла якасць лёду, на якім праводзіць свае матчы і каманда Прэзідэнта Рэспублікі Беларусь, а потым атрымала магчымасць пагутарыць з яе галоўным трэнерам. Дзмітрый Баскаў абмеркаваў з дзецьмі апошнія спартыўныя навіны, а таксама запрасіў іх на хакейны матч. У завяршэнне сустрэчы юныя жыхары Данбаса атрымалі памятныя падарункі.

• Старшыня Пастаяннай камісіі Савета Рэспублікі па эканоміцы, бюджэце і фінансах Таццяна Рунец узяла ўдзел у 45-й сесіі Мінскага гарадскога Савета дэпутатаў. Парадак дня пасяджэння ўключаў дзесяць пытанняў. У прыватнасці, абмяркоўвалася ўнясенне змяненняў у рашэнні Мінскага гарадскога Савета дэпутатаў аб бюджэце горада на 2023 год, зацвярджэнне інвестыцыйнай праграмы сталіцы на бягучы год, парадак кіравання і распрадажэння гарадской уласнасці. Увага дэпутатаў была скіравана і на ход выканання мерапрыемстваў па праблемных пытаннях, у тым ліку выказаных грамадзянамі кандыдатам у дэпутаты Мінскага гарадскога Савета дэпутатаў 28-га склікання ў ходзе перадвыбарнай кампаніі. Перагледзелі падыходы да прысуджэння грашовых прэміяў найлепшым навучэнцам сталіцы — іх памер і колькасць павялічаны ў два разы. Прынята рашэнне падчас правядзення акцыі «Дзень без аўтамабіля», што традыцыйна праходзіць 22 верасня, даць пасажырам, якія прад'явілі вадзіцельскае пасведчэнне і пасведчэнне аб рэгістрацыі транспартнага сродку, права на бясплатны праезд у грамадскім транспарце.

• Член Пастаяннай камісіі Савета Рэспублікі па адукацыі, навукі, культуры і сацыяльным развіцці, старшыня Гродзенскага аб'яднання прафсаюзаў Віктар Лісковіч у рамках маладзёжнага злёту прафсаюзаўнага актыву Гродзенскай вобласці ўзяў удзел у адкрытым дыялогу, прысвечаным тэме малой радзімы. У фармаце сустрэчы без галыштукаў з маладзёжным актывам пагутарылі кіраўнікі дзяржаўных органаў і аб'яднанняў рэгіёна. Як адзначыў Віктар Лісковіч, ужо ў першы дзень злёту хлопцы і дзяўчаты настолькі згуртаваліся, што ўзнікла адчуванне, быццам яны заўсёды былі знаёмыя. «З асаблівым энтузіязмам моладзь уключылася ў работу нашай дыялогавай пляцоўкі, на якой мы гаварылі аб значнасці малой радзімы ў жыцці кожнага чалавека», — удакладніў сенатар.

Вераніка КАНЮТА.